

पर्वतनारदौ काण्वौ। पवमानः सोमः। उष्णिक्।

तं वः सखायो मदाय पुनानमभि गायत। शिशुं न यज्ञैः स्वदयन्त गूर्तिभिः॥ ९.१०५.०१

तम्- तादृशम्। वः- यूयम्। सखायः- हे सुहृदः। मदाय- तृप्तये। पुनानम्- पूयमानम्। अभि-
आभिमुख्येन। गायत- कीर्तयत। गूर्तिभिः- स्तुतिभिः। यज्ञैः- उपासनैः। शिशुं न- वत्समिव।
स्वदयन्त- स्वादूकुर्वन्ति॥१॥

सं वत्स इव मातृभिरिन्दुर्हिन्वानो अज्यते। देवावीर्मदो मतिभिः परिष्कृतः॥ ९.१०५.०२

मातृभिः- जननीभिः। वत्स इव- बाल इव। इन्दुः- क्लेदनशीलो रसः। हिन्वानः- प्रेरितः।
समज्यते- सम्यक् सिक्तो भवति। देवावीः- देवरक्षकः। मदः- हर्षकरः। मतिभिः-
ध्यानपूतभावनाभिः। परिष्कृतः- मण्डितः॥२॥

अयं दक्षाय साधनोऽयं शर्घाय वीतये। अयं देवेभ्यो मधुमत्तमः सुतः॥ ९.१०५.०३

अयम्- एषः। दक्षाय साधनः- सामर्थ्यसाधकः। अयम्। शर्घाय वीतये- इन्द्रानुभवाय स्थितः।
अयम्। देवेभ्यः- देवताभ्यः। मधुमत्तमः- अतिशयेन मधुरः। सुतः- निष्पन्नः॥३॥

गोमन्त्र इन्दो अश्ववत्सुतः सुदक्ष धन्व। शुचिं ते वर्णमधि गोषु दीधरम्॥ ९.१०५.०४

इन्दो- क्लेदनशील रस। सुतः- निष्पन्नः सन्। सुदक्ष- शोभनसामर्थ्य। नः- अस्मान्। गोमत्-
धेनुयुक्तं चिद्रश्मियुक्तम्। अश्ववत्- तुरगयुक्तं प्राणयुक्तम्। धनम्। धन्व- गमय। गोषु अधि-
चिद्रश्मिषु। ते- तव। शुचिम्- शोधकम्। वर्ण- वरणीयं रसम्। दीधरम्- धारयामि॥४॥

स नो हरीणां पत इन्दो देवप्सरस्तमः। सखेव सख्ये नर्यो रुचे भव॥ ९.१०५.०५

हरीणाम्- आकर्षणशक्तीनाम् । पते- पालक । इन्दो- क्लेदनशील रस । सः- तादृशः ।
देवप्सरस्तमः- अतिशयेन द्योतनशीलः । नर्यः- नरहितः । त्वम् । सख्ये- सौहृदे । सखेव-
सुहृदिव । नः- अस्माकम् । रुचे- प्रकाशाय । भव ॥५॥

सनेमि त्वमस्मदाँ अदेवं कं चिदत्रिणम् । साह्वँ इन्दो परि बाधो अप द्वयुम् ॥ ९.१०५.०६

इन्दो- क्लेदनशील । अस्मत्- अस्मासु । सनेमि- सनातनं धर्मं कुरु । कं चित्- कञ्चित् । अत्रिणम्-
सुखादिदुःखनिधनमदनशीलम् । अदेवम्- अन्धकारम् । द्वयुम्- द्वैतभावनम् । त्वम् । परि- परितः ।
साह्वान्- अभिभवन् । अप बाधः- अपबाधय ॥६॥